

APPREZZAMENT

Mons. Edward Bondi Dalli

1914 - 2011

Nhar it-Tlieta 23 ta' Awwissu 2011 halliena Mons. Edward Bondi Dalli, l-ixjeh saċerdot tad-Djoċesi ta' Ghawdex, fl-età venerabbli ta' 97 sena. Hu miet fid-dar ta' Ġangu u Ġolina Saliba, fi Triq Fortunato Mizzi, il-Belt Victoria, li kienu ilhom jiehdu hsiebu għal dawn l-aħħar sittin sena.

Kont nippreferi kieku floki, fuq Dun Dward kiteb xi hadd ta' l-età tiegħu jew qrib li jiftakru fis-snin iktar bikrin ta' ħajtu. Il-ftit tifikiriet li għandi tiegħu huma marbuta mal-Bażilika ta' San Ġorġ, fejn, sakemm tagħtu saħħtu, hu baqa' jagħti s-servizz assidwu tiegħu. Min jaf kemm għent miegħu l-quddies tas-12.40pm, li hu kien jiċċelebra kuljum matul il-ġimgħa fil-bażilika għall-benefiċċju tal-haddiema tal-Gvern li dak il-ħin kien ikollhom il-brejk kif ukoll għas-sidien tal-hwienet. Din kienet saret quddies assoċjata miegħu. Il-lum naf li dan kien jagħmlu wkoll b'sagrifiċċju kbir personali, mhux biss għax kien ikun ħin l-ikel, imma wkoll għax hu kien joqgħod pjuttost 'il bogħod, u, fuq kollox, kien diġà mdahħal fiż-żmien.

Edward Bondi twieled il-Belt Victoria, Ghawdex, fid-19 ta' Marzu 1914, minn Luigi, spiżjar, u martu Maria Mercieca. Hu ġie mghammed tlitt ijiem wara fil-Katidral ta' l-Assunta, u f'din l-istess knisja ġie ordnat saċerdot fil-31 ta' Lulju 1938. Ftit sibt iktar tagħrif fuq is-snin bikrija tas-saċerdozju tiegħu, iżda Mons. Karm Grech, li kien jafu sew, qalli li bhala saċerdot żagħżuġh Dun Dward kien ukoll jgħin fil-lezzjonijiet tal-Katekiżmu li Dun Pawl Micallef kien jagħti lit-tfal ta' l-Oratorju tiegħu fl-ewwel snin tat-twaqqif tiegħu.

Għal min, bhali, inzerta xi ftit dilettant tar-ritratti qodma ta' Ghawdex, ma tistax taħrablu l-figura twila imma siekta ta' Mons. Edward Bondi Dalli maġenb l-Isqof Ġużeppi Pace waqt xi ċerimonja uffijjali. Dan għax il-biċċa l-kbira tal-ministeru saċerdotali tiegħu Dun

Dward qattagħha f'servizz dedikat lill-Knisja qrib żewġ isqfijiet tagħha f'Ghawdex. Hu kien għal xi żmien Kappillan ta' l-Isqof Mikiel Gonzi, u mbagħad ta' l-Isqof Pace tul l-episkopat kollu tiegħu. Iktar minn sempliċi 'kappillan' tiegħu, nistgħu nġhidu li hu kien is-segretarju privat tiegħu u ma kien iħallih imur waħdu mkien. Jekk ridt tasal għand l-Isqof Pace, kellek tghaddi minn għand Dun Dward. Interessanti nżidu wkoll li l-istess Palazz ta' l-Isqof fi Triq ir-Repubblika kien oriġinarjament propjetà ta' l-antenati ta' Dun Dward: il-Familja Bondi kienet waħda mill-familji aristokratiċi ta' Ghawdex.

B'rikonoxximent għas-servizz kbir tiegħu, Dun Dward kien ġie mzejjen bit-titlu ta' Kamrier Sigriet tal-Qdusija Tiegħu, u iktar tard ġie mahtur ukoll monsinjur onorarju tal-Katidral ta' Ghawdex. Minkejja l-esperjenza kbira tiegħu fiċ-crieki ta' l-awtorità ekkleżjastika, hu dejjem baqa' bniedem umli, rispettuż u bla ebda pretensjoni żejda. L-iktar li kienet toqotni fih kienet it-tbissima u s-sens ta' umoriżmu li kellu; niftakru sew jiċċajta magħna t-tfal u l-abbatini fis-sagrastija ta' San Ġorġ. Minkejja d-difett li kellu fis-smigh, hu kien kapaċi jisimgħek b'modi oħra, fost l-oħrajn billi jaqra minn fuq xofftejk dak li tkun trid tghidlu. Barra minn hekk, minkejja tant snin jigrri ma' l-Isqof, Dun Dward baqa' jgħożż l-ambjent agrikolu li kien tassew għal qalbu u li kien iħossu jlaqqgħu mal-Hallieq. L-għalqa kienet dejjem f'moħħu u kien iqatta' ħafna ħin jgħarrex fiha!

Il-funeral ta' Mons. Edward Bondi Dalli sar nhar l-Erbgħa 24 ta' Awwissu 2011, fil-Bażilika ta' San Ġorġ, il-Belt Victoria, u tmexxa mill-Isqof ta' Ghawdex Mons. Mario Grech. Għall-Quddies attendew bosta li kienu jafuh, fosthom il-President Emeritu ta' Malta Dr Edward Fenech Adami.

Għalija Mons Edward Bondi Dalli, li f'Lulju li għadda għalaq 73 sena jquddes, hu mudell sabih ta' saċerdozju mhaddan f'servizz shih lejn il-Knisja. Nitolbu lill-Mulej jagħtih il-mistrieh ta' dejjem.

Francesco Pio Attard

